

Konferenza dwar il-Koperattivi tal-Haddiema

Pass ieħor 'il quddiem f'tishib konkret



Il-Hamis 27 t'April — Il-Gimgha 28 t'April

1995

Partit  Nazzjonalista



**Godfrey
Baldacchino**

Dr. Godfrey Baldacchino huwa membru fil-Bord tal-Koperattivi u Lecturer / Research Officer fiċ-Centru għall-iżvilupp tal-Partecipazzjoni tal-Haddiema (WPDC) fl-Università ta' Malta. Huwa kieseb l-edukazzjoni għolja tiegħu f'Malta, The Hague, l-Olanda u Warwick l-Ingilterra minn fejn kieseb dottorat fis-Socjologija / Business Studies. Huwa speċjalizza fil-qasam tar-relazzjonijiet industrijali, xogħol u żvilupp. Awtur u ko-editur ta' diversi kotba u artikli f'rivisti lokali u barranin marbutin mad-dinja tax-xogħol.

Kif jistgħu jaħdmu koperattivi tal-ħaddiema fis-sistema ekonomika ta' pajjiżna?

Mistoqsijiet Bażiċi

Aghżel numru ta' persuni bl-addoċċ u, waqt li jkollok tape recorder mixgħul, stedinhom jtkellmu wiehed wiehed dwar l-affarijiet l-aktar importanti ta' hajjithom: Min huma? X'qed jagħmlu fil-hajja? Min jahsbu li huma? F'hix jemmnu? X'jahsbu li hija l-missjoni tagħhom? Imbagħad, oqgħod ifli bir-reqqa t-tweġibiet tagħhom minn fuq ir-recording. Innota jekk il-pedamenti tad-diskors ikunx is-singular jew il-plural. Liema kelma tintuża l-aktar: *Jiena jew ahna? Għaliya jew għalina?*

Il-Koperazzjoni jew il-kompetizzjoni? L-individwu jew il-grupp? L-egoizmu jew is-solidarjetà? Dawn huma s-sisien eżistenzjali tal-bniedem. Dawn huma kuncetti li jankraw l-identità tiegħi u tiegħek, u joffru tifsira lil hajjitna. Imma huma prinċipji kuntradittorji? Veru li wiehed jeskludi lill-iehor?

Inhoss li dawn huma mistoqsijiet fundamentali għaliex hafna mill-argumenti li jitqajjmu meta wiehed jtkellem fuq koperattivi jkollhom din ix-xehta: Imma l-bniedem mhux min-natura tiegħu egoist? Imma ahna l-Maltin mhux minn għuf ommna mheggin nikkompetu u nitqatlu, ladarba għall kull għadma hawn mitt kelb? Imma jiena jaqbilli nikkoopera ma' haddiehor? Kif jistgħu l-koperattivi qatt jaqdbu l-art jekk il-koperazzjoni hija biss illużjoni, u s-solidarjetà *gimmick* tal-politikanti? Ir-rejalta' hija dik ta' gungla, fejn ma jaqbillek qatt tikkoopera?

Illużjoni jew Rejalta'?

Koperattiva hija xirka ta' persuni li jissiehu flimkien biex permezz tax-xogħol, tal-hila, l-intrapriża u t-talenti tagħhom jaħdmu b'mod kompetittiv. In-nies li jaħdmu bhala haddiema fil-koperattiva huma wkoll is-sidien tagħha u d-deċiżjonijiet li jittiehdu huma frott il-partecipazzjoni shiha u ndaqx ta' dawn il-haddiema membri. B'hekk, il-poter, il-ġid, ir-responsabbiltà u l-qliegħ jitqassmu u jtferrxu ahjar. Sabiha fil-prinċipju ... imma kastell fl-arja? Holma li ma tistax issir rejalta'?

Forsi l-aktar argument b'sahhtu kontra l-koperattivi f'pajjiżna huwa harsa lejn il-fatti u lejn l-istatistika uffiċjali. L-ewwelnett, xi 3% biss tal-haddiema Maltin illum huma msieħba f'koperattivi. It-tieni, anki dawn il-koperattivi li jeżistu, fil-maġġoranza kbira tagħhom huma koperattivi ta' servizz, għaqdiet fejn daww li jaħdmu fihom huma mpjegati u mhumiex imsieħba u fejn l-imsieħba jzommu l-business privat tagħhom. Ma kien hemm l-anqas koperattiva wahda tal-haddiema sa l-1983. It-tielet, anki fost it-tmien koperattivi tal-haddiema reġistrati llum f'Malta, u li fihom b'kollox xi 450 haddiem-imsieħeb, 420 minn dawn baqgħu sidien ta' kapital fuq bażi individwali, appartati li bosta żammew ukoll il-business privat tagħhom.



Allura għalfejn dan l-għageb kollu dwar il-koperattivi? Fejn qegħda l-famuża triq, dik li toffri organizzazzjoni ta' xogħol differenti mill-kapitaliżmu privat u mit-totalitarjanizmu ta' l-istat?

Raġunijiet Validi

Inhoss li t-tweġiba għandha tkun hekk: *Il-kompetizzjoni ma teskludix il-koperazzjoni*, l-individwalizmu ma jeskludix il-grupp u l-egoizmu ma jeskludix is-solidarjetà. Hemm bosta raġunijiet validi għaliex jiena jew inti jkun fl-interess egoista tagħna li ninghaqdu ma' haddiehor biex naghmlu biċċa xogħol. Kif fil-fatt naghmlu fil-hajja tagħna – il-hidma rari ssir minn persuna wahedha imma tinvolvi katina shiħa ta' haddiema li flimkien iwasslu għall-produzzjoni ta' prodott jew offerta ta' servizz. Għalhekk kważi kull xogħol huwa xogħol koperattiv.

Mill-banda l-oħra niftakru wkoll li hemm hafna hidma ta' natura koperattiva li *qatt ma tiġi reġistrata* – anki fuq din il-gżira fejn issaltan kompetizzjoni sfrenata. Din il-Konferenza Nazzjonali hija eżempju tajjeb ta' dan. Jiena ċert li mingħajr il-hidma ta' hafna voluntiera li jikkooperaw flimkien, konferenza bħal din ma tkunx tista' ssir. U nistghu nġhidu l-istess haġa għal hafna u hafna attività sportiva, rikrejattiva, reliġjuża, kulturali, edukattiva u politika. Il-voluntarjat Malti jinsab miżgħud b'koperattivi ta' haddiema li qatt mhux se jiġu reġistrati u jkunu magħrufa bħala tali.

Ma rridux ninsew ukoll li, kemm fis-settur pubbliku kif ukoll fis-settur privat, hemm bosta *forum ta' koperattivi mhux uffiċjali*. Insemmu ċ-ċorom ta' haddiema tal-Gvern li jahdmu bħala *team*, jiehdu l-biċċa l-kbira mid-deċiżjonijiet li għandhom x'jaqsmu max-xogħol bejniethom. Insemmu l-gajjiet f'imprizi pubbliċi u parastatali li jahdmu bħala gruppi awtonomi u indipendenti. Insemmu gruppi ta' professjonisti privati bħal avukati, tobba, accountants, awdituri u konsulenti li huma msieħba fit-tehid ta' deċiżjonijiet fl-organizzazzjonijiet fejn jahdmu. Għalhekk, kollox ma' kollox. Jidhirli li l-koperattivi tal-haddiema diġa qed jahdmu fis-sistema ekonomika ta' pajjiżna.

Nahseb li l-mistoqsija għandha nbiddluha biex tghid hekk: Kif jistghu l-koperattivi tal-haddiema jahdmu *aħjar* fis-sistema ekonomika ta' pajjiżna? Huwa sinifikanti li hawn tant forum ta' hidma koperattiva fil-voluntarjat, fis-settur pubbliku u fis-settur privat però mbagħad din ma tiġix rikonoxxuta?

Hames problemi

L-ewwel problema hija *nuqqas ta' tagħrif* ta' x'inhi u xi tfisser koperattiva. Is-sena l-oħra, student universitarju wettaq *telephone survey* ma' 60 persuna magħzula bl-addoċċ mid-direttorju. Minn dawn, 40 ma kellhomx ideja ta' x'inhi koperattiva. Qalulu li ma jafux xi tfisser, jew inkella kienet xi haġa li kellha x'taqsam mal-koperazzjoni ... mur obsor! U mill-20 l-oħra li kienu jafu x'jiġifieri, kważi kollha qalu li kienet xi għaqda tal-bdiewa u/jew sajjieda. Kwestjonarju iehor stampat fil-gazzetta In-Nazzjon staqsa taht liema Ministeru jaqgħu l-koperattivi. It-tweġibiet kollha identifikaw lill-Ministeru ta' l-Agrikoltura.

It-tieni problema hija *nuqqas ta' incentiv biżżejjed favur l-impriza*. Il-messaġġ ta' rajk f'idejk u kaptan ta' hajtek huwa sabih. Imma r-rejalta' tas-suq ekonomiku hija kiefra u bla hniena. Speċjalment jekk tkun żgħir, bi

fitt kapital u tiddependi fuqek innifsek biss. Hafna jghidulek: "Ara kemm qed jinfethu hwienet!" Ftit jiġbdulek l-attenzjoni ghar-rata gholja ta' ghelug ta' hwienet u likwidazzjoni u bejgh taghhom. Ma jidhirlux li hemm statistika lokali dwar dan, imma fl-Ingilterra, 90% tal-kumpaniji żgħar li jifthu jkunu magħluqa wara għaxar snin. Mhux ta' b'xejn għad hawn hafna li jfittxu s-sigurtà ta' mpjeg mal-Gvern; jew inkella, jekk jaqbd u xi negozju, jaqbd u biss bhala xi haġa part-time, bl-ghajnuna ta' membri tal-familja. Infakkru li n-numru ta' dawki li jahdmu għal rashom f'Malta mhux jiżdied qiegħed imma jonqos.

It-tielet infakkru fin-numru kbir ta' impriži żgħar li joperaw f'pajjiżna. Hafna minnhom family business. Panel beaters, electricians, furnara, nies oħra tas-sengħa, bennejja, bdiewa u sajjieda, professjonisti, apparti s-sidien tal-hwienet li diġà semmejna. Kif jistgħu dawn jilqgħu għall-isfida tal-liberalizzazzjoni? Kif jistgħu jikkompetu ma' min hu kbir u b'saħħtu? X'jaqbillhom jagħmlu, jghaddsu rashom taht l-imhadda u jaharbu mir-rejalta? Jew jippruvaw jorganizzaw irwiehom biex isiru aktar kompetitivi u, fl-istess waqt, ma jibqgħux itellfu lil xulxin? Għal hafna minn dawn, il-koperattiva tista' tkun il-forma organizzattiva li tfisser is-salvazzjoni ekonomika.

Ir-raba', inharsu lejha il-formazzjoni tal-generazzjoni ta' għada fl-iskejjel. *Kemm qed nagħtu lok fl-iskejjel tagħna għal taħriġ fil-koperazzjoni?* Studju riċenti dwar il-gradwati ta' xi fakultajiet ta' l-Università jixhed li l-kultura ewlenija li biha ahna l-edukaturi qed inharrġu lill-istudenti tagħna tibqa' dik ta' impjegat, li jhalli lill haddiehor jivvinta, imexxi u jahseb għalih. Forsi l-uniku sens ta' impriża li qed inkatru fl-istudenti tagħna jibqa' dak li titkixxef u taqta' x'mistoqsijiet se johorġu fil-karta ta' l-eżami li jmiss. Numru ta' gradwati, meta jibdedw jahdmu u jirrealizzaw li hemm bżonn hafna koperazzjoni fuq il-post tax-xogħol, jidhrillhom li l-Università kellha tippreparahom ukoll biex jesperjenzaw u jkunu jafu x'jiġifieri team work u group work. U jiena ċert li din mhux esperjenza fl-Università biss. Għalhekk huwa ta' min jinkoraġġixxi inizjattiva bhall-proġett tal-*Young Enterprise Scheme* ... bid-differenza li anki din l-iskejma hija hafna drabi fil-prattika forma ta' koperattiva mohbija.

Il-hames, irridu niffaċċjaw il-problema tal-vojt kbir fejn jidhlu *strutturi ta' appoġġ* għall-koperattivi f'pajjiżna. Niftakru li s-sistema soċjo-ekonomika Maltija toffri hafna ghajnuna u leġittimità lil żewġ tipi partikulari ta' kif jiġi organizzat ix-xogħol: Qed nirreferi għal xogħol mal-partikular u xogħol mal-Gvern. It-tnejn għandhom hafna mezzi ta' appoġġ. It-tagħlim fl-iskejjel u fl-Università; aġenziji ta' konsulenza manaġerjali, legali, finanzjarja jew promozzjonali; qafas ta' ligijiet u regolamenti magħrufa; għaqdiet ta' prinċipali u ta' haddiema; bosta okkażjonijiet fil-hajja ta' kuljum biex wiehed jiltaqa' ma' dawn it-tipi ta' xogħol, jisma' dwarhom, jaqra dwarhom, jiddiskutihom bla tlaqliq, jghixhom huwa stess. Mhux hekk il-koperattivi. Jekk iridu l-ghajnuna min se jghinjom? Fuq min se jduru? Jekk, per eżempju, iduru fuq manager li però m'ghandux esperjenza ta' koperattivi, dan kemm jista' jghinjom? Jekk għandhom bżonn ghajnuna mill-bank u l-uffiċjal tal-bank m'ghandux hjiel ta' x'inhom koperattiva, dan kemm jista' jghinjom? Jekk iridu jitharrġu fuq prinċipji koperattivi, f'liema skola se jmorru?

Hames Soluzzjonijiet

Għalhekk, għal dawn il-hames problemi li ppruvajt nidentifika hawn fuq, hemm bżonn dawn is-soluzzjonijiet:



L-ewwel, *kampanja sistematika ta' tagħrif* ċar u spjegat dwar il-koperattivi. Fl-iskejjel, fil-postijiet tax-xogħol, fuq il-mezzi tax-xandir. Għandha tittiehed l-opportunità biex l-istudenti jiġu mgħallma dwar il-koperattivi hekk kif għandhom fis-sillabu ta' l-istudji soċjali; u jekk l-għalliema tagħhom huma sajmin daqs l-istudenti mit-tagħrif fuq dan is-suġġett, dawn ukoll għandhom jiġu ppreparati ahjar. Mhux biss b'tagħrif mejjet u miktub imma b'modi attrajenti u awdjo-viżivi li llum jintużaw minn dawk kollha li jridu jbieghu messaggġ jew prodott bis-serjeta. Din il-kampanja għandha tinkludi wirja permanenti li tittiehed fl-iskejjel kollha u li magħha ssir ġimgha ta' attivitajiet għall-istudenti u l-għalliema.

It-tieni billi *jitkattu l-opportunitajiet għal esperjenzi ta' hidmiet koperattivi* fost gruppi differenti fis-soċjeta. Il-*Young Enterprise Scheme* jista' jkollha pari passu magħha *Young Coop Scheme* li tistieden zghazagh iduqu l-vantaġġi, zvantagġi, problemi u possibilitajiet li tagħtihom struttura koperattiva.

It-tielet billi jinholqu *l-inċentivi addattati* halli s-sens ta' impriza li għandu kull bniedem ikun jista' jikber u jiżviluppa minghajr periklu għall-ghejxin tiegħu. Ix-xogħol isir aktar u ahjar, b'aktar produttività u bi kwalita ahjar waqt li jhalli sodisfazzjon u qliegh akbar għal min jagħmlu. Dan jintlahaq jekk, per eżempju, haddiema tal-Gvern jinghataw ic-čans jaħdmu bhala koperattiva minghajr ma jtilfu s-sigurtà ta' l-impjeg tagħhom. Dan jistgħu jagħmluh kemm fil-kuntest tax-xogħol ta' tindif u manutenzjoni li issa qed jiġi amministrat mill-kunsilli lokali kif ukoll fi hdan id-dipartiment tal-Gvern stess fejn jaħdmu. Infakkarkom li digà hemm haddiema tal-Gvern jaħdmu hekk.

Ir-raba' billi *produtturi zghar* jiġu mhajira jikkunsidraw il-qafas koperattiv għall-operat tagħhom. Dan l-arrangament jista' jfisser li għal ċertu proċessi s-sidien iz-zghar jibqgħu jaħdmu għal rashom, waqt li għal ċertu proċessi ohra huma jistgħu jingħaqdu flimkien u joħolqu xi haġa komuni u centralizzata – per eżempju, kampanja ta' reklamar, ufficċju, amministrazzjoni, ricerka, xiri ta' materja prima, tqassim ta' xogħol. B'dan il-mod jonqsu l-ispejjeż ras imb'ras u tiżdied bil-kbir il-kompetittività, minghajr ma tinqered il-baži familjari tal-produzzjoni.

Biex dan kollu jsir, u jsir sew, hemm bżonn *investment akbar fl-istrutturi li kapaċi jipprovdu l-appoġġ mehtieg* għat-tkattir ta' koperattivi. Hemm bżonn nies li jidhlu fix-xena bhala "catalytic entrepreneurs" — persuni mharrġa biex jiżviluppaw u jservu huma stess bhala parti minn network speċjalizzat ta' ghajnuna u appoġġ fl-oqsm kollha mehtieġa halli l-koperattivi tal-haddiema jitwaqqfu, jikbru u jibqgħu fuq saqajhom. Għandna eżempji minn pajjiži ohra u anki minn pajjiži fejn dan irnexxa.

Kieku...

Kieku hawn Maltin jafu x'inhil koperattiva daqs kemm hawn jafu x'inhil kumpanija ... Kieku hawn Maltin li tghallmu dwar kif taħdem koperattiva daqs kemm hawn li tghallmu dwar kif taħdem kumpanija ... Kieku hawn koperattivi li sabu l-ghajnuna professjonali li kellhom bżonn f'waqtha daqs kemm isibu ghajnuna kumpaniji privati li jkollhom bżonn ghajnuna speċjalizzata ... kieku għandna hafna aktar koperattivi f'Malta. Kieku l-ġid imxerred ahjar. Kieku l-produttività tikber. Kieku l-kwalita titjeb. Kieku l-kompetittività tiżdied. Imma l-kieku qatt ma kien ... sakemm ma nagħmlux xi haġa dwaru.